



ఓం నమో భగవతే శ్రీ రమణయ



రమణ భాస్కర

సంపుటి : 9

సంచిక : 20

పుష్పం : 41-42

05-7-2004

RAMANA BHASKARA

**TELUGU SPIRITUAL
FORTNIGHT
MAGAZINE**

PAGES : 16

VOL : 9 ISSUE : 20

**EDITOR
P.S. RAMA RAJU**

**EDITING
P.H.V. SATYAVATHI
(HYMA)**

SUBSCRIPTION

Yearly : **Rs. 150/-**
Each Copy : **Rs. 8/-**

**ADDRESS
RAMANA BHASKARA**

SRI RAMANAKSHETRAM
JINNURU - 534 265
W.G.Dt., A.P.

**PUBLISHER
P.S. RAMARAJU
LAKSHMI**

MODERN RICE MILL
ULLAMPARRU - PALAKOL
☎ 08814 - 224589, 224689

**PRINTER
SHRIRAM GRAPHICS**

BANK STREET - PALAKOL
☎ 08814 - 222438, 221260
94401-31188

ఆత్మజ్ఞానం కలిగితే భ్రాంతి నశిస్తుంది

సాయం సంధ్యా సమయంలో ఒక త్రాడును చూచి పాముగా భ్రాంతి పడ్డామనుకుందాము. భ్రాంతి కారణంగా పారబడటం వల్ల జనించిన పాముభ్రాంతి మనను భయానికీ, దుఃఖానికీ గురిచేస్తుంది. ఉన్నది త్రాడేనని ఉన్నదానిని ఉన్నట్లు గ్రహించకపోవడం చేతనూ, ఉన్నదానినే మరియొక విధంగా అనగా పాముగా భావించడం చేతనూ, త్రాడులో పాము ఉనికి సాధ్యమగుచున్నది. కేవలం ఉన్నదానిని స్పష్టంగా గ్రహింపజాలని అజ్ఞానమే ఆ భ్రాంతికి కారణం. వెలుతురు సహాయంతో అక్కడ చూస్తే ఉన్నదే త్రాడు అని నిశ్చయమవుతుంది. అట్లే 'జ్ఞానము' అనే వెలుతురు ఉదయిస్తే అజ్ఞానం పటాపంచలమవుతుంది. ఉన్నదేదో నిశ్చయంగా తెలిసినప్పుడు భ్రాంతిపోతుంది. క్రొత్తగా ఏదీ రాదు. కేవలం ఉన్నదే అయిన ఆత్మతత్త్వాన్ని సరియైన ఎరుకతో గ్రహించకపోవడం వల్ల అహంకారం నామరూపాత్మక జగత్తును, జగజ్జీవేశ్వర భ్రాంతిని, త్రిపుటి భ్రాంతిని కలిగిస్తుంది. కేవల అఖండ చైతన్యమే మన స్వరూపం అయినప్పటికీ, కర్మత్వబుద్ధి వలన బ్రహ్మమునకు వేరుగా ఉన్నట్లు భావించి అహంకార, మమకారములకు గురి అవుతున్నాము. తత్త్వం అనుభవం లోనికి రావాలంటే పరిశుద్ధమైన మనస్సతో అనగా అహంకార, మమకారములు లేకుండా కర్మను యోగంగా చెయ్యాలి. త్రాడును గుర్తించిన తక్షణమే పాము దృశ్యం అంతరించిపోయినట్లు, అభిప్రాయమైన ఆత్మను గుర్తించిన తక్షణమే భ్రాంతి రూపమైన జగత్తు అదృశ్యమవుతుంది.

చావలి సూర్యనారాయణమూర్తి,

టీచర్, అమలాపురం

ఈ సంచికలో.....	సంఖ్య	సంఖ్య
21-05-04 సఖినేటిపల్లి.....	2	
20-06-04 జిన్నూరు.....	8	

సద్గురు శ్రీ నాన్నగారి అనుగ్రహభాషణములు, 21-5-04, సఖినేటిపల్లి

ప్రియమైన ఆత్మబంధువుల్లారా,

బ్రహ్మం మనహృదయంలో ఉంది, అదే అంతటావ్యాపించి ఉంది. అది అన్నికాలాలలో అన్ని అవస్థలలో ఉంది, అది ఎప్పుడూ సిద్ధంగా ఉంది. ఆ సిద్ధంగాఉన్న వస్తువును ఎవడైతే అనుభవైకవేద్యం చేసుకొన్నాడో వాడిని సిద్ధపురుషుడు అంటారు. అటువంటి సిద్ధపురుషులలో షిరిడీబాబాగారు ఒకరు. మనం ఎలా జీవిస్తే మోక్షం కలుగుతుంది, విధినిషేదముల గురించి, ఈ ప్రపంచంలో మన ప్రవర్తన ఎలాఉండాలి, ఆత్మకాని విషయాలకు ఎలా దూరంగా ఉండాలి ఇవన్నీ వేదంలో చెప్పారు. దేనిని తెలుసుకొంటే నీవు చీకటిలోనుండి వెలుగులోనికి వస్తావో, అజ్ఞానంలో నుండి జ్ఞానంలోనికి వస్తావో ఆవస్తువు గురించి వేదం వివరించింది. ఆవస్తువును ఎవరో ఒకరు అనుభవైకవేద్యం చేసుకొంటూ ఉంటే మనధర్మానికి గౌరవం, విలువ పెరుగుతుంది. హృదయంలో ఉన్న సత్వవస్తువును దర్శించిన వారిలో షిర్డీబాబా ఒకరు. బాబాగారు కులమతాలకు అతీతంగా ఉన్నారు, అన్ని మతాలను సమానంగా చూసేవారు. ఆయనకు విష్ణుసహస్రనామాలు అంటే ఎక్కువ ఇష్టం. ఆయన దగ్గరకు వెళ్ళిన వారికి విష్ణుసహస్రనామాలు చదవమని చెప్పేవారు. ఆయన దగ్గరకు వెళ్ళిన వారి మనస్సులను ఆధ్యాత్మికమార్గంవైపుకు మళ్ళించటానికి ప్రయత్నంచేసేవారు. మనం ఏదో ఒకరూపంతోటి నామంతోటి తాదాప్యం పొందుతున్నాము కాబట్టి మన ఇష్టదైవం యొక్క రూపాన్ని ధ్యానించుకోవటం, ఆయన నామాన్ని స్మరించుకోవటం మంచిది, దానివలన అసత్యానికి, అనాత్మకు, అజ్ఞానానికి, చావుపుట్టుకలకు దూరమవుతాము.

మనకు బ్రహ్మనుభవం కలిగేవరకు మనోనాశనం లేదు. ఇప్పుడు మనమనస్సు శరీరంతో ఎలా తాదాప్యం పొందుతోందో అలాగ బ్రహ్మంతో ఏకత్వం పొందితేనే ఈ జనన మరణాలనుండి జీవుడు విడుదల పొందుతాడు. దీనికి భగవంతుడు ఏమిచెప్పాడు అంటే అకల్మషం, శాంతరజసం, బ్రహ్మభూతం, ప్రశాంతమనసం ఈనాలుగు ఉన్నవారికి బ్రహ్మనుభవం కలుగుతుంది అని భగవంతుడు చెప్పాడు. కల్మషం అంటే ఎలా ఉంటుందో జీవుడికి తెలియకూడదు. కొంతమందికి లోపల ఒకటి ఉంటుంది, నోటితో ఒకటి చెప్పతారు, చేతితో వేరొకటి చేస్తారు. త్రికరణశుద్ధి లేనప్పుడు యోగాభ్యాసాలు చేసినా అవిఫలించవు, ఆత్మజ్ఞానం కలుగదు. ఈశ్వరుని పాదాల మీద నీ మనస్సు నిలబడి ఉండటం, అది ఐశ్వర్యం. ఈశ్వరుని పాదాలయందు నీకు ధ్యాసకలిగినప్పుడు భోగమేల, భాగ్యమేల. ఒకవేళ దేహప్రారబ్ధమునుబట్టి మీకు ఏదైనా భోగంవచ్చినా మీ మనస్సు చలించదు ఎందుచేతనంటే

ఆ చలించేమనస్సు ఈశ్వరుని పాదాలను అంటిపెట్టుకొని ఉంది. మనస్సు ఎప్పుడూ శాంతిగా ఉండాలి. నిన్ను అదృష్టం వెంటాడుతున్నా, దురదృష్టం వెంటాడుతున్నా శాంతచిత్తాన్ని కాపాడుకోవాలి. అప్పుడు ఈశ్వరుని దయకు పాత్రుడవుతావు. భాగ్యంలేని వాడికి భోగంలేదు, శాంతి లేనివాడికి సుఖంలేదు, ఆత్మానుభవం పొందినవాడికి జన్మలులేవు. ప్రతీమనిషి తమోగుణం, రజోగుణం, సత్వగుణం ఈమూడు గుణాలతోటి ఉంటాడు. రజోగుణం చల్లారకుండా ఎవరికీ ఆత్మజ్ఞానం కలుగదు, రజోగుణం శాంతిపడాలి. బ్రహ్మాంతో ఏకత్వం పొందినవాడిని జ్ఞాని అంటున్నాము, బ్రహ్మాంతో ఏకత్వం పొందనివాడిని అజ్ఞాని అంటున్నాముకాని ఉన్నది బ్రహ్మమే, అజ్ఞానిలో కూడా బ్రహ్మం ఉంది కాని వాడికి దానితో తాదాప్యంలేదు అంటే, నీ చిత్తశుద్ధికోసం ప్రయత్నం చేసుకో అని బాబాగారు చెప్పారు. నీవు పూజచేసినా, జపంచేసినా, ధ్యానంచేసినా, నిష్కామకర్మచేసినా చిత్తశుద్ధికోసమే. నీ చిత్తశుద్ధి కోసం నీవేప్రయత్నం చేసుకోవాలి అంటేగాని ఎవరోవచ్చి ప్రయత్నం చేస్తారని ఎదురుచూడవద్దు. మనకు జ్ఞానం సంపాదించాలనే తపనఉండాలి. జ్ఞానానికి మించినదికాని, జ్ఞానంతో సమానమైనది కాని ఈలోకంలో అసలు లేనేలేదు. మనం ఆత్మజ్ఞానం సంపాదిస్తే దేవతలుకూడా మనలను చూసి అసూయపడతారు అట్టిది ఆత్మజ్ఞానం. మనకు జ్ఞానం రాకపోవటానికి కారణం ఏమిటి అంటే డబ్బు ఉన్నవారు అందరు మాకు డబ్బుఉంది అనుకొంటున్నారు, అధికారం ఉన్నవారు అందరు మాకు అధికారం ఉంది అనుకొంటున్నారు. ఇలా మనంకానిదానితో తాదాప్యం పొందుతున్నాము. మనం ఏదైతే అవునో దానితో మనకు తాదాప్యంలేదు. మనం సత్యంతో తాదాప్యం పొందటం మానివేసి అసత్యంతో తాదాప్యం పొందుతున్నాము. మనం ఆత్మను కోరుకొంటున్నాము కాని అనాత్మచుట్టూ తిరుగుతున్నాము. మీకు 100 ఎకరాలు పొలం వస్తేఅది మీ దేహప్రారబ్ధం, అది మీతెలివితేటలుకాదు, అది మరలపోవచ్చు అందుచేత వాటితో తాదాప్యం వద్దు, అవి అన్నీ ప్రకృతి విషయాలు వచ్చేది ఏదోనీకోరికతో సంబంధం లేకుండానే వస్తుంది. ఈశ్వరుడు కర్తృఫలదాత, మీకు అక్కరలేకపోయినా మీకు ఇచ్చేది ఏదో ఇచ్చేస్తాడు.

ప్రపంచం అంటే రూపం, నామం, క్రియ, ఇవిమూడు తీసేస్తే ప్రపంచంలేదు. నువ్వు ప్రపంచాన్ని చూస్తున్నావు. ప్రపంచాన్ని శరీరం చూడటంలేదు, అదిజడం, నీమనస్సేచూస్తోంది. గాఢనిద్రలో చూడదు ఎందుచేతనంటే గాఢనిద్రలో అది దానిమూలంలోనికీవెళ్లి అణిగిపోయి ఉంటుంది. జాగ్రదవస్థలో స్వప్నావస్థలో అది లోకాన్ని చూస్తూ ఉంటుంది, రూపనామాలను కల్పించుకొంటూ ఉంటుంది. స్వప్నావస్థలోని నామరూపాలు అసత్యము అనుకొంటున్నాము, జాగ్రదవస్థలోని నామరూపములు సత్యం అని మనం అనుకొంటున్నాము కాని అది ఎంత అసత్యమో ఇదికూడా అంతేఅసత్యం. ఇది అంతామనోకల్పితం. మనస్సు నశించినప్పుడు

కాని మనస్సు కల్పించిన విషయాలనుండి విడుదలపొందలేము. లోకం ఎవరిచేత చూడబడుతోంది? మనస్సుచేత చూడబడుతోంది. నువ్వు ఏమిచేస్తావు అంటే మనస్సును చూడటం నేర్చుకో. ఒక్కక్షణం కూడా అజాగ్రత్తగా ఉండకుండా మనస్సును చూడటం నేర్చుకో అప్పుడు మనస్సు అణిగిపోతుంది, మనస్సు అణిగిపోతే లోకం అణిగిపోతుంది, ద్వైతబుద్ధినశిస్తుంది. మీరు పాము పుట్ట దగ్గర అలా ఉంటేపాము బయటకు వస్తుంది, మీరు అలాచూస్తూఉంటే అదిమరల లోపలకు పోతుంది. మీరు అలాగే పుట్ట దగ్గర ఉండి చూస్తూఉండటం వలన దానికి ఆహారం అందక అది నశిస్తుంది. ఒకవేళ మీరు చూడటంలేదు అనుకోండి అది బయటకుపోయి మేతమేసేసి మరల పుట్టలోనికి వెళ్లిపోతుంది. మనస్సుకూడా పాములాంటిది. మనలను పాము కలిస్తే ఈశరీరం పోతుంది కాని మనం అజ్ఞానంఅనే పాముచేతకరవబడ్డాము అందుచేత వేలాదిజన్మలు వస్తున్నాయి. మాకు ఇంటిదగ్గర సాధన కుదరటంలేదు, పిల్లలు అల్లరి చేస్తున్నారు, చుట్టూలు వస్తున్నారు, ఇంటిదగ్గర పనులు అవ్వటంలేదు అని పిచ్చిమాటలు చెప్పవద్దు. మీకు అసలు శ్రద్ధ లేకపోవటం వలన ఈమాటలు అన్నీ కల్పించుకొంటున్నారు. మీకు అసలు జ్ఞానంపట్ల అపేక్షలేక, జ్ఞానంవిలువ తెలియక ఇలామాట్లాడుతున్నారు. మీకు జ్ఞానంపట్ల తపనలేక వారిమీద, వీలమీద వంపులు పెట్టుకొని తిరుగుతున్నారు. మీకు శ్రద్ధలేకపోతే జ్ఞానం కలుగదు అని భగవంతుడు చెబుతున్నాడు. నీవుజపంచెయ్యగా చెయ్యగా నీకు చిత్తశుద్ధి కలుగుతుంది, నీవు పక్కానికి వస్తావు. జపంచేసేవాడు అసత్యానికి దూరమవుతాడు, తనువిదిగా ఉన్నాడో దానికి దగ్గరవుతూ ఉంటాడు. నువ్వు సత్కర్మచేస్తూ ఉంటే, శాస్త్రాన్ని శ్రవణం చేస్తూఉంటే, అహింసాప్రవృత్తిలో ఉంటే, భగవంతుడి పాదాలను ఆశ్రయించి జీవిస్తూఉంటే కొంతకాలానికి నీకు మోక్షానికి వెళ్ళేదారి కనబడుతుంది. ఉన్నసద్వస్తువు తప్పించి అన్నీ మనస్సు కల్పించినవే. ఈ గుడులు, గోపురాలు అన్నీ ఎవరో ఒకరు కట్టించినవే కాని నిజమైనదేవుడు, బ్రహ్మం నీహృదయంలోనే ఉన్నాడు, ఆయన దయను సంపాదిస్తే నీకు సిద్ధికలుగుతుంది. సుఖం అంతా ఒక్కచైతన్యంలోనే ఉంది. అందుచేత చైతన్యానుభవం కలిగేవరకూ సుఖంలేదు. మీ కుటుంబపరిస్థితులు బాగుంటే తాత్కాలికంగా సుఖంగా ఉన్నట్లు అనిపిస్తుంది, బాగాలేకపోతే దుఃఖం వస్తుంది, అది స్వప్నమే, ఇది స్వప్నమే. చైతన్యానుభవం ఎవరికైతే కలిగిందో వాడే నిజమైనసుఖి అవుతాడు, అక్కడతప్పించి ఎక్కడా సుఖంలేదుఅని ఉపనిషత్లలో చెప్పారు, నూటికి 99 పాళ్లు సత్వగుణంలో ఉండటంకాదు నూటికి నూరుపాళ్లు సత్వగుణంలో నిలబడితే గాని ఆత్మజ్ఞానం కలుగదు. కొంతమంది ధర్మాచరణను విడిచిపెట్టారు. నీవు మంచిని ఆచరించటం వలన, సజ్జనసాంగత్యం వలన, భగవంతుడు చెప్పిన వాక్యాలను మననం చేయటంవలన నీవు సన్మార్గంలో ప్రయాణం

చేయటానికి అవకాశం కలుగుతుంది, నీకు వికాశం కలుగుతుంది. సన్మార్గంలో ఉన్నవాడే ఏనాటికైనా ఆత్మలో నిలబడతాడు.

మనకంట్రోలర్ మనహృదయంలోనే ఉన్నాడు, ఎక్కడో ఉన్నాడు అని అనుకోవద్దు, మన శరీరాన్ని ప్రారబ్ధముననుసరించి ఆయనే నియమిస్తున్నాడు. మనస్సుపులివంటిది. ఎత్తైన గోడల మధ్యన పులిని ఉంచితే ఆగోడలను దాటి బయటకు పోవాలని అది చూస్తుంది. గోడలు ఎత్తుగా ఉంటే ఏమిచేయగలదు, అలాపడిఉంటుంది. అలాగే మనస్సు కళ్ళద్వారా, చెవులద్వారా, నోటి ద్వారా బయటకు పోవటానికి చూస్తుంది నోటి ద్వారా ఏదోచెత్తతీందామని, ఏదోలోకం గొడవలు మాట్లాడదామని, చెవులద్వారా లోకం గొడవలు విందామని మనస్సు ఇలా బయటకు పోవటానికి చూస్తుంది. నీ ఇంద్రియాలు ఎత్తైన గోడలలాగ ఉంటే మనస్సు అనే పులి బయటకు వెళ్ళలేక, దాని విజృంభణ ఆగిపోయి, అదిచల్లారిపోతుంది. మనస్సు చల్లారిపోతే నీకు స్వరూపం వ్యక్తమవుతుంది. నీ మనస్సులో కల్పషం ఉన్నప్పుడు ఆకల్పషం అనే బురదలోనుండే తలంపులు వస్తున్నాయి. ఈబురదతో, తలంపులతో, చావుపుట్టుకలతో, నీకు కనిపిస్తున్న ఈలోకంతో బ్రహ్మానికి ఎట్టిసంబంధంలేదు. ఇవి అన్నీ కర్తవ్యచేయటం వలన వచ్చిన గొడవలే. భగవాన్ మీవంకచూసారు అనుకోండి మీలో ఉన్నమంచినే చూసేవారు మీలోఉన్న జ్ఞానాన్నే చూసేవారు. మీలో ఉన్నచెడు, అజ్ఞానం ఆయనకు కనిపించేదికాదు. ఆయనలో ఉన్నమంచే, జ్ఞానమే మీలో కనిపించేది అందరిలోను ఆయన ఆత్మనే చూసేవారు. ఆత్మలో దోషం ఎక్కడుంది? ఆయన ఆత్మకాబట్టి తనకంటే భిన్నంగా మిమ్మల్ని చూడలేదు. తన్నుతాను చూసుకొంటే తానేఇతరులలో కూడా కనిపిస్తాడు, అదేపరమస్థితి. భగవాన్ చెప్పేది ఏమిటిఅంటే ఇప్పుడు మనం, నేను నేను అంటున్నాము. అది ఒక తలంపు. ఆ తలంపు ఎక్కడ నుండి వచ్చింది అంటే ఆధ్యాత్మికహృదయంలో నుండి వచ్చింది. ఆ తలంపు యొక్క విజృంభణను ఆపి, దానిని ఉపసంహరించగలిగితే, దాని మూలస్థానమును చూసిన వెంటనే అది నశిస్తుంది, నువ్వు ఏదిగా ఉన్నావో అది నీకు వ్యక్తమవుతుంది. ఇప్పుడు నేను అనగానే నీకు దేహం ఎలా స్ఫురిస్తోందో అలాగ ఈదేహము నేను అనేతలంపు నశించినప్పుడు లోపలఉన్న బ్రహ్మమునీకు నేనుగా వ్యక్తమవుతుంది. మందుపేరు వింటే రోగం తగ్గదు, ఆమందు మింగితే రోగంతగ్గుతుంది. అలాగే అహం బ్రహ్మాస్మిఅని నీవు నోటితో అన్నంతమాత్రంచేత నీవు బ్రహ్మాంలోనికి వెళ్ళలేవు. అహం బ్రహ్మాస్మిఅని ఏమనస్సు అయితే అంటోందో అది బ్రహ్మాంలోనిలకడగా ఉండాలి, అలా ఉండగలిగితే అది నశిస్తుంది, బ్రహ్మాంనీకు వ్యక్తమవుతుంది, అదేనీకడసారిజన్మ. నీకు బ్రహ్మానుభవం కలిగేవరకు యజ్ఞ, దాన, తపస్సులను విడిచిపెట్టవద్దు అని భగవంతుడు చెప్పాడు. కోరిక, కోపం, భయం వీటిని విడిచిపెట్టమని

చెప్పాడు. కర్మఫలం ఆశించవద్దు అని చెప్పాడుకాని కర్మఫలంరాదు అని భగవంతుడు చెప్పలేదు. ఆశించితేచ్చుకొన్నది నిన్ను బంధిస్తుంది. నీకు కర్మత్వంఉన్నా, కర్మత్వం పెట్టుకోకపోయిన నడిపేది ఈశ్వరుడే. ఈశ్వరుడిపట్ల పరిపూర్ణమైన విశ్వాసం ఉంటే భయంనశిస్తుంది. ఉన్నవాడు భగవంతుడే. ఆయనను కాదని మనం ఏమీచేయలేము. ఆయన సంకల్పమే నెరవేరుతుంది. మనం ఏదోఊహించుకోవటంవలన భయం, కోరిక, కోపం వస్తాయి. ఈశ్వరుడిపట్ల సజీవమైన విశ్వాసం వలన అన్నీనశిస్తాయి.

సహజస్థితి నీహృదయంలో ఉంది, నువ్వు సహజంగా ఉంటే అది నీకు అందుతుంది. ఇప్పుడు మనం అసహజస్థితిలో ఉన్నాము. అసహజస్థితిలోనుండి సహజస్థితిలోనికి రావటానికే పూజలు, జపాలు, ధ్యానాలు, సత్కర్మచేయటం ఇవన్నీ దానికోసమే. ఒకసారి కుంతీదేవి నాకు కష్టాలు ఇమ్మని కృష్ణుడిని అడిగింది. అందరూసుఖాలు అడుగుతూఉంటే నువ్వు కష్టాలు అడుగుతున్నావు ఏమిటి అని కృష్ణుడు అడిగాడు. సుఖాలలో ఉంటే నిన్ను మర్చిపోతానేమో? నీ స్మరణ విడిచిపెట్టేస్తానేమో? అందువలన కష్టాలలో ఉన్నారాల్లేదు నీస్మరణ నాకు ముఖ్యం అందువలన కష్టాలు అడుగుతున్నాను అని చెప్పింది. దేహానికి ఏదోరోజు మరణం వస్తుంది, పుట్టింది మరణిస్తుంది, మరణించింది తిరిగిపుడుతుంది. ఈశరీరానికి మరణం రాకముందే ఈశరీరమే నేను అనేబుద్ధి నశించాలి, అదే మన జీవితగమ్యం. మనం కానిదానితో తాదాప్యం పొందటం వలన, ఇతరులతో పోల్చుకోవటం వలన మనకు గర్వంవస్తుంది. వారికి 4ఎకరాలు ఉంది, మనకు 10ఎకరాలు ఉంది అని ఇలా పోల్చుకోవటం వలననే గర్వంవస్తుంది, ఇతరులతో పోల్చుకోకపోతే ఏమీలేదు. అహంకారంయొక్క చేష్టల గురించి ఒకమహాత్ముడు కథచెప్పాడు. ఒకడికి బాగాడబ్బు, పాలం, పెద్దమేడ ఉన్నాయి. నేనుచనిపోతే ఈమేడ ఏమౌతుంది, డబ్బుఏమౌతుంది, ఇంతకష్టపడిసంపాదించుకొన్నాను అని బెంగపెట్టుకొన్నాడు. యమధర్మరాజును మాయచేయాలనిఅనుకొన్నాడు. జాతకం చూపించుకొన్నాడు నీవు ఫలానారోజున చనిపోతావు అని చెప్పారు. యమధూతలు గుర్తుపట్టకుండా ఉండటానికి తనలాగ వందమంది మనుషులను తయారు చేయించుకొని ఆరోజు తనచుట్టూ పడుకోమని చెప్పాడు. యమధూతలు వచ్చారు. ఎవరిని తీసుకొని వెళ్ళాలో అర్థంకావటంలేదు. అప్పుడు యమధర్మరాజు ఒకప్లాను వేశాడు. మనం గుర్తుపట్టకుండా ఇంతమందిని సమానంగా తయారుచేయించినవాడు గొప్పవాడు అయిఉంటాడు, వాడికి మనం సన్మానం చేయ్యాలి అంటాడు. అది విన్నవెంటనే వాడికి అహంకారం వచ్చేసింది. అలా మనుషులను తయారు చేయించింది నేనే అన్నాడు. వెంటనే దొరికాడు అనుకొని వాడి ప్రాణాన్ని యమధర్మరాజు పట్టుకొనిపోయాడు. వాడు సన్మానం జరుగుతుంది అనుకొన్నాడు కాని ప్రాణంపోయింది.

అహంకారం ఇలాకొంపలుముంచేస్తుంది, అహంకారం తీసుకొని వచ్చేప్రమాదం ఇలా ఉంటుంది, వాడి అహంకారమే వాడికి మరణాన్ని తీసుకొనివచ్చింది. అహంకారం ఉంటే అంతా ఉంది, అదిలేకపోతే ఏదీలేదు అని నోటితో చెపుతున్నాము కాని ఇది అనుభవంలోనికి రావటం చాలా కష్టం.

నేను ధనవంతుడిని, నాకు పదవివచ్చింది, మేము గౌరవంగా బతుకుతున్నాము, మేము పేదవారము అని మనం ఇలా ఏదోఒకటి పిచ్చిపిచ్చి విషయాలు అనుకొంటూ ఉంటాముకదా. ఇలా ఏమీ అనుకోకుండా, శూన్యంగా ఉంటే, నేను ఏదికాదు అనుకొంటే దేవుని దయమనమీదవర్షిస్తుంది. వర్షం కురిసినప్పుడు వర్షంలో ఉంటే ఎలాతడిసిపోతామో అలాగ నీవు ఏదీకాదు అని నీకుఅర్థమయినప్పుడు దేవుని అనుగ్రహంతో తడిసిపోతావు, ఆయన అనుగ్రహం వచ్చి నిన్ను ముంచేస్తుంది. భక్తులు నాదగ్గరకు వచ్చి భగవంతుడి గురించి కాకుండా ఇంట్లోసమస్యలు ఏవోచెపుతూఉంటారు. మన ఇంట్లో దోమలు ఉన్నాయి అనుకోండి, ఈగలు ఉన్నాయి అనుకోండి మందుపెట్టివాటిని తోలేసిన మరల అవి వచ్చేస్తూనే ఉంటాయి, ఈసమస్యలకూడా అంతే. అహంకారం ఉన్నంతసేపు సమస్యలు వస్తూఉంటాయి. ఒకసమస్యను పరిష్కరించుకొంటే ఇంకోసమస్య వస్తూఉంటుంది. అహంకారం ఉన్నంతసేపు, దేహాభిమానం ఉన్నంతసేపు ప్రతీజన్మలోనూ ఈ సమస్యలు నిన్ను వెంటాడుతూ ఉంటాయి, మనం ఎవరినో విమర్శించే బదులు మనలోని లోపాలను చూసుకొని వాటిని తొలగించుకోవటానికి ప్రయత్నంచేయాలి, అదిసాధకుడి లక్షణం. మనం జీవితం పాడుగునా కష్టపడి సాధనచేసి సంపాదించవలసింది ఏమిటి అంటే అంతఃకరణశుద్ధి. మన అంతఃకరణాన్ని నిర్మలంగా ఉంచుకోవటానికి ఏదిచెయ్యాలి, ఏదిచేయకూడదు, మనప్రవర్తన ఎలా ఉండాలి అనేది వేదంలో చెప్పబడింది. ఆ ప్రకారం మనం జీవించటానికి ప్రయత్నంచేయాలి. మనం మౌనంగా ఉండగలిగితే మౌనం వలన కూడా కొన్నిసమస్యలు పరిష్కారమవుతాయి. ఒక భక్తుడు భగవాన్ ను చాలాసార్లు ప్రశ్నించాడు కాని ఆయన సమాధానం చెప్పలేదు. అప్పుడు ఆ భక్తుడు ఏమన్నాడు అంటే నేను చాలాసార్లు అడుగుతున్నాను కాని మీరు సమాధానంచెప్పటంలేదు, భగవంతుడు ప్రేరేపించటం వలన ఈప్రశ్న అడుగుతున్నాను అని చెప్పాడు. అప్పుడు భగవాన్ ఏమన్నారు అంటే ఏ భగవంతుడు అయితే నిన్ను అడగమని ప్రేరేపిస్తున్నాడో ఆభగవంతుడే జవాబు చెప్పవద్దని నన్ను ప్రేరేపిస్తున్నాడు, ఆయన ఈయన వేరుకాదు అని చెప్పారు. భగవాన్ కొన్ని ప్రశ్నలకు జవాబు చెప్పేవారుకాదు. మనం ఏదైనా చెప్పినా వాడికి అర్థం అవ్వదు అనుకొన్నప్పుడు, ఆమాట వివాదాలకు దారితీస్తుంది అనుకొన్నప్పుడు ఆయన మౌనంగా ఉండేవారు. నాకు ఆనందం కావాలి అనిఒకరు భగవాన్ ను అడిగితే నీ ఆనందానికి ఎవరు

అడ్డురావటంలేదు నాకు ఆనందంకావాలి అని ఎవడైతే అడుగుతున్నాడో వాడిని తీసి ఒకప్రక్కనపెట్టు, అప్పుడు ఉన్నదే ఆనందం అన్నారు. అకారం, ఉకారం, మకారం కలిసి ఓంకారం అవుతుంది. కొంతమంది అకారానికి ప్రాముఖ్యత ఇస్తారు, కొంతమంది మకారానికి ప్రాముఖ్యత ఇస్తారు. లోకంలోని సంపదలు, గౌరవాలు కావాలంటే అకారానికి ప్రాముఖ్యత ఇవ్వండి, మీకు బ్రహ్మజ్ఞానం కావాలంటే మకారానికి ప్రాముఖ్యత ఇవ్వండి అని కొంతమంది పెద్దలు చెబుతారు. ప్రపంచాన్ని మీరు కలక్రిందే చూడండి, మీరు కలక్రింద చూడగా చూడగా కొన్నాళ్ళకు నిజంగా కలక్రిందే కనిపిస్తుంది అని ఉపనిషత్ లో చెప్పారు. జాగ్రదవస్థ, స్వప్నావస్థ, గాఢనిద్ర ఈమూడు అవస్థలకు ఆధారంగా భగవంతుడు ఉన్నాడు, వాడే అంతర్యామి, అంతర్యామిగా ఉన్నవాడిని పట్టుకోవాలి. మనం ఏదైనా అశాంతికి గురి అవుతూఉంటే, దుఃఖానికి గురిఅవుతూఉంటే, మనం చావుపుట్టుకలకు గురిఅవుతూఉంటే వీటి అన్నింటికీ కారణం ఒక్కటే, అది తప్పడుతాదాప్యం, మనం కానిదానితో తాదాప్యం పొందటం వలన ఈ చిక్కు అంతావస్తోంది, ఇది అర్థమయితే మీ మనస్సు అణిగిపోతుంది, ఆత్మజ్ఞానం ఉదయిస్తుంది. మనం ఎన్ని మంచిపనులు చేసినా చివరకు ఆత్మజ్ఞానం దగ్గరకు రావాలి. మంచిపనులు ఎందుకు చేస్తున్నాము అంటే చిత్తశుద్ధి కోసం, చిత్తశుద్ధి వలన ఆత్మజ్ఞానం కలుగుతుంది. మీ గురించి మేము ఇక్కడకు వచ్చాము అని ఎవరైనా భగవాన్ తో అంటే మరి నేను ఎవరి గురించి వచ్చాను అనేవారు. నన్ను ఎవడైతే తీసుకొని వచ్చాడో వాడే మిమ్మల్ని తీసుకొని వచ్చాడు, నేను ఎవడిని మిమ్మల్ని తీసుకొనిరావటానికి, ఉన్నది ఒక్కటే అదే అంతటా ఉంది, మన హృదయంలోను ఉంది. మన ఇష్టాలు అయిష్టాలు తగ్గించుకొంటే మనస్సువెళ్ళి దాని గూటిలో పడిపోతుంది. పడిపోవటమేకాదు, అక్కడ నిలబడి ఉంటుంది, అలా ఉండటం వలన మనస్సు నశిస్తుంది, ఆత్మజ్ఞానం కలుగుతుంది.

సద్గురు శ్రీ నాన్నగారి అనుగ్రహభాషణములు, 20-6-04, జన్నూరు

ఫీయమైన ఆత్మబంధువుల్లారా,

శ్రద్ధలేకుండా, క్రమశిక్షణ లేకుండా అసలు జ్ఞానంరాదు, గాంధీగారు మహాత్ముడు అయ్యాడు, తిలక్ గారు లోకమాన్యుడు అయ్యాడు అంటే వారూ మనలాంటివారే కాని క్రమశిక్షణ వలన, సాధనాబలంవలన అంతటివారు అయ్యారు. మాట దగ్గర, పనిదగ్గర క్రమశిక్షణ ఉండాలి. ప్రపంచంతో మనకు ఉన్న సంబంధం ప్రేమపూరితంగా, శాంతిపూరితంగా ఉండాలి. మీరు ఇతరులను భయపెట్టవద్దు, ఇతరులను చూసి మీరు భయపడవద్దు అని భగవంతుడు చెప్పాడు, ఇవి రెండూ మనం నేర్చుకోవాలి. స్వార్థ పరులు వారి స్వార్థం కోసం ఎంత కష్టపడి పనిచేస్తారో అలాగ ఇతరులకోసం కష్టపడి పనిచేస్తే రమణ భాస్కర

వాడు మహాత్ముడు అవుతాడు, వాడికి ఆత్మజ్ఞానం కలుగుతుంది. మీరు ఇంటిదగ్గర పనిశ్రద్ధగా చేసుకొంటున్నారు అలాగే భగవంతుడు చెప్పినమాట యందు మనకు శ్రద్ధ ఉండాలి, ఆమాటను మననం చేసుకొని అనుభవంలోనికి తెచ్చుకొంటేవాడు బాగుపడతాడు, వాడికి ఆత్మజ్ఞానం కలుగుతుంది. మనం నోటితో మాట్లాడేమాట, చేతితో చేసేపని, మనకు వచ్చే తలంపులు ప్రీతిగా ఉండాలి, ప్రీయంగా ఉండాలిగాని అప్రీయంగా ఉండకూడదు. ఈ మనస్సు, ప్రాణం, దేహం, లోకం, ధర్మాలు, అధర్మాలు, పుణ్యాలు, పాపాలు ఇవి అన్నీ అహంకారానికే. వీటితో ఇసుమంతయు సంబంధంలేకుండా సత్యం ఉంది, అది స్వేచ్ఛగా, స్వతంత్రంగా ఉంది. అది ఉండటంవలననే అది తెలియబడుతుంది కాని బయట ప్రకాశం దానికి అక్కరలేదు. అది స్థిరంగా ఉంటుంది, ఏకంగా ఉంటుంది, దానికి చావు ఎలా ఉంటుందో, పుట్టుక ఎలా ఉంటుందో తెలియదు, దాని స్వరూపం శాంతి, దాని స్వరూపం ఆనందం, దాని స్వరూపం జ్ఞానం. కాని అది మన తెలివకి, మన ఇంద్రియాలకు, మన మనస్సుకు అందదు. నాకు ధ్యానం బాగా సాగటం లేదు అని అంటాము అనుకోండి, ధ్యానం బాగా సాగకపోవటానికి నీలోపల ఉన్న చైతన్యం ఏమీ అడ్డురావటంలేదు, నీ మనస్సు, నీ ఇంద్రియాలు, నీరాగద్వేషములు అడ్డువస్తున్నాయి, ధ్యానం చేసేటప్పుడు నీకు ఎవరు అడ్డువస్తున్నారో జాగ్రత్తగా చూసుకొని దానిని తొలగించుకోవాలి, దీనికి బుద్ధిసూక్ష్మత అవసరం. బుద్ధిసూక్ష్మతలేకుండా, వివేకంలేకుండా, వైరాగ్యంలేకుండా నీకు జ్ఞానంకలుగదు. మన ప్రాణం పోయే సమయంలో ఒక్కడైవచింతన తప్పించి ఏదీ రాకూడదు, ఏదైనా ఒక వస్తువుగాని, ఒక వ్యక్తిగాని జ్ఞాపకం వస్తూఉంటే మనకు వైరాగ్యం లేనట్లు గుర్తు. మనవారు ఎవరూలేరు. మనం కూడా ఎవరి వారముకాదు, మనం కళ్ళుమూస్తే ఏమీలేదు. సర్వత్రా సమబుద్ధి ఉన్నవాడికి కాని వైరాగ్యంరాదు. మనం ఈలోకంలోనికి డ్యూటీ చెయ్యటానికి వచ్చాము. మన డ్యూటీ మనం శ్రద్ధగా చేసుకొని వెళ్ళిపోవాలి కాని డ్యూటీ విషయంలో సోమరితనం ఉంటే భగవంతుడు రాబోయే జన్మలో ఇదే పనిని మనకు ఇస్తాడు. కర్మమనిషిని విడిచిపెట్టాలిగాని మనిషికర్మను విడిచిపెట్టకూడదు అని రామకృష్ణుడు చెప్పారు. దానిని బలవంతంగా విడిచిపెడితే వచ్చేజన్మలో అదే నిన్ను పట్టుకొంటుంది అని చెప్పారు. లోకం అంటే మంచి చెడ్డా ఉంటాయి, పుణ్యపాపములు ఉంటాయి, చీకటి వెలుగు ఉంటుంది. వీటి అన్నింటినీ మనం జాగ్రత్తగా ఓవర్కమ్ చేస్తూ ఈవికారములన్నింటినీ అతిక్రమిస్తూ లోచూపు నేర్చుకొని హృదయగుహలోనికి వెడితే ఆ గుహేశుడు మనకు దర్శనమిస్తాడు. అందుచేత మీరు జపధ్యానములు విడిచిపెట్టవద్దు. గణపతిశాస్త్రిగారు చనిపోయే రోజున ఆయన కుమారుడు, నన్ను ఎలా జీవించమంటారు అని ఆయనను అడిగితే నువ్వు ఎంతకాలం అయితే జీవించి ఉంటావో అంతకాలం జపధ్యానములు విడిచిపెట్టవద్దు అని

చెప్పారు. ఆత్మజ్ఞానసముపార్జనకు, మనం ఎవరిమో మనం తెలుసుకోవటానికి జపధ్యానములు సహకరిస్తాయి.

భగవంతుడు అంతటా ఉన్నాడు. అందరిలోను అంతర్యామిగా ఉన్నాడు. కాని మనకు చూసే జ్ఞాననేత్రంలేదు. మనకు శాస్త్రం ప్రమాణంకాని మనబుద్ధి ప్రమాణంకాదు. మనం రోజుకు పదిరకాలుగా ఉంటాము, మనది పాడుబుద్ధి. నీకు జ్ఞానం కావాలంటే నీ బుద్ధిని, నీ మనస్సును, నీ ఇంద్రియాలను ప్రమాణంగా పెట్టుకోవద్దు. బుద్ధిలో స్థిరత్వంలేనివాడికి, బుద్ధిలో నిర్మలత్వం లేనివాడికి, బుద్ధిలో నిదానం లేనివాడికి జ్ఞానాదోయం అయ్యే అవకాశం లేదు. భగవంతుడు మనకు జ్ఞానం ఇవ్వటానికి సిద్ధంగా ఉన్నాడు. కాని మీరు ఏమనుకొంటున్నారు అంటే మనకు ఇంకా ఇవ్వటంలేదు ఏమిటి అనుకొంటున్నారు. భగవంతుడు ఇస్తాడుకాని మీరు ఎక్కడ దాచుకొంటారు? మీకు ఎవరైనా పుస్తకం ఇస్తే టేబుల్ మీద పెట్టుకొంటారు, ఎవరైనా పళ్ళు ఇస్తే పాట్లలో పెట్టుకొంటారు. మీకు ఎవరైనా డబ్బు ఇస్తే పెట్టెలో పెట్టుకొంటారు. అలాగే మీకు భగవంతుడు జ్ఞానం ఇస్తాడు, మీరు ఎక్కడ పెట్టుకొంటారు? తల్లిప్రేమకంటే భగవంతుడు ప్రేమ ఉదాత్తమైనది, చంటిపిల్లవాడిని ఎత్తుకుంటే వాడు తల్లిని తన్నుతూ ఉంటాడు కాని తల్లి ఏమీ అనుకోదు. భగవంతుడు కూడా అట్టివాడే, గురువుకూడా అట్టివాడే. భగవంతుడు జ్ఞానాన్ని ఇస్తాడు కాని 24 గంటలు లోకంగాడవలతో తిరిగే మనకు, జ్ఞానం పెట్టుకోవటానికి మన హృదయంలో ఖాళీ ఎక్కడ ఉంది. మన హృదయం ఖాళీగా ఉంటే, అంతఃకరణం శుచిగా ఉంటే భగవంతుడు జ్ఞానాన్ని ఇస్తాడు, అక్కడ పెట్టుకోవచ్చు. చిత్త శోధకం ముక్తి సాధకం, చిత్తాన్ని శోధించకుండా ముక్తి సాధింపబడదు. ఎప్పుడైతే చిత్తం నిర్మలంగా ఉందో, చిత్తం శుద్ధి అయ్యిందో అప్పుడు ముక్తి నిన్ను వరిస్తుంది, మీరు ధర్మాన్ని ఆచరిస్తే మీకు బ్రహ్మ జ్ఞానం కలుగుతుంది, ధర్మాన్ని ఆచరించకుండా మీకు జ్ఞానం కలిగే అవకాశంలేదు అని ఆచార్యులవారు చెప్పారు. మనలను నియమించేవాడు మన హృదయంలోనే ఉన్నాడు. ఆయనను ఉపాసించు ఆయన మన ఇంద్రియాలకు అందడుకాని ఇంద్రియాలు అణిగితే ఆయన అందుతాడు, మనస్సుకు అందడుగాని మనస్సు అణిగితే ఆయన అందుతాడు. శాస్త్రంలో ఏమి చెప్పారు అంటే బుడగకి ఆధారంగా సముద్రం ఉంది, అలాగే నేను అనే తలంపుకు ఆధారంగా నీలోపల చైతన్యం ఉంది. బుడగ అణిగిపోతే సముద్రం అయిపోతుంది. అలాగే ఈ మూలతలంపు అణిగిపోతే నువ్వు చైతన్య స్వరూపుడవు అయిపోతావు. ఇప్పుడు మనం ఒక రూపానికి ఒక నామానికి పరిమితమై ఉన్నాము. మనం సాధనచేసి ఈ రూపబుద్ధిలోనుండి, నామబుద్ధిలోనుండి విడుదలపొందితే నది వెళ్ళి సముద్రంలో కలిసినట్లుగా మనం బ్రహ్మాంలో ఐక్యమవుతాము. మనో నిగ్రహం లేనివాడు, అంతఃకరణశుద్ధిలేనివాడు, ఇంద్రియ నిగ్రహంలేనివాడు

రూపబుద్ధిలోనుండి, నామబుద్ధిలోనుండి బయటపడలేడు. మనం పొందవలసినదంతా మన హృదయంలోనే ఉందికాని దేహాభిమానంవలన అది ఎక్కడో ఉంది అని మనం అనుకొంటున్నాము. మనదేహం కల్పితమే, దేహానికి పెట్టిన పేరు కల్పితమే, మనం జీవితం పొడుగునా, ఈ దేహం మరణించేవరకూ ఈరెండింటి చుట్టూ తిరుగుతున్నాము. ఎవడి మాట, మనస్సు చేత ఏకంగా ఉందో, ఎవడైతే పరిశుద్ధుడో వాడికి మాత్రమే లోపలఉన్న వస్తువు ఎరుకపడుతుంది. ఏ జీవుడిపట్ల ఆ వస్తువుకు ప్రీతి కలిగిందో వారికి మాత్రమే అది తెలియబడుతుంది. ఉన్నది ఒక్కటి అంటే ఒక్కటే, అసలు ద్వైతంలేదు. ఆచార్యులవారు ఏమని చెప్పారు అంటే నీకు తాడు పాముకింద కనబడుతోంది. అది పాముకాదు తాడే అని నీకు అర్థమయినప్పుడు పాముతాడులో కలిసిపోతుంది అలాగే నీకు ఆత్మజ్ఞానం కలిగిన తరువాత ఈ ప్రపంచం అంతా నీలో ఐక్యమయిపోతుంది, నీకంటే భిన్నంగా ఏమీకనబడదు అని చెప్పారు. కోరిక ఉన్నవాడు ఆకోరికను నెరవేర్చుకోవటం కోసం ఎలా పనిచేస్తాడో జ్ఞాని లోకక్షేమం కోసం అలాపనిచేస్తాడు. దేహాభిమానంలో నుండి విడుదల పొందటానికి ఏమార్గం మంచిదని ఒకరు భగవాన్‌ను అడుగుతున్నారు. భక్తిమార్గం, కర్మమార్గం, ధ్యానమార్గం ఇలా అనేకమార్గాలు ఉన్నాయి. పూర్వజన్మ సంస్కారాన్ని బట్టి ఒక్కొక్కరు ఒకోమార్గానికి ఆకర్షింపబడతారు. మనం పూర్వజన్మలో ఏదైనా సాధనచేసాము అనుకోండి, ఏమార్గంలో అయితే సాధనచేసామో ఆమార్గానికి ఈజన్మలో ఆకర్షింపబడతాము. మీకు ఇష్టమైన మార్గంలో ప్రమాణంచేయండి కాని మీ మనస్సును తీసుకొనివెళ్ళి హృదయగుహలో ఐక్యం చేయండి. మీరు అతిగా ఇతరుల గొడవలలో ఊక్తి చేసుకోవద్దు అని భగవాన్ చెప్పారు భగవంతుడి మాటను ప్రమాణంగా పెట్టుకొని జీవించండి.

అంతా ఈశ్వరసంకల్పాన్ని బట్టి జరుగుతోంది. అనుకొనేది మన సంకల్పం, జరిగేది ఈశ్వరసంకల్పం అని భగవాన్ చెబుతున్నారు. ఈ వాక్యం చాలాకాలం నుండి చదువుతున్నాము మాకు అర్థమవ్వటంలేదు, చదవగా చదవగా ఇది అబద్ధం అని మాకు అనిపిస్తోంది. అంతా ఈశ్వరసంకల్పాన్ని బట్టి జరుగుతోంది అని ఆయన చెప్పారు కాని మాకు కారణం నిజం అనిపిస్తోంది, ఈశ్వరసంకల్పం నిజం అనిపించటంలేదు అని అడుగుతున్నారు. ఈ కారణం కూడా భగవంతుడే అని మాకు అర్థం అవ్వటంలేదు. రాముడి పట్టాభిషేకానికి ముహూర్తం పెట్టారు. రాముడికి పట్టాభిషేకం అవ్వలేదు కాని అరణ్యవాసానికి వెళ్ళాడు. ఎందుకు? మంధర ఏదోకైకకు చెప్పటం, కైక ఏదో దశరథుడిని అడగటం, ఇక్కడ మందర, కైకేయి కారణమనిపిస్తున్నారు. కాని మంధర, కైకేయికారణంకాదు. రాముడి శరీరం ఏపనిమీద అయితే వచ్చిందో ఈ పని జరిపించటంకోసం ఈశ్వరుడు అక్కడ మందర హృదయంలో, కైకేయి హృదయంలో ఉండి ప్రేరణ ఇస్తున్నాడు. ఆ ప్రేరణ ఈశ్వరసంకల్పంలో

నుండి వస్తోంది అదితెలియక ఈమందర, కైకేయి కారణం అనుకొంటున్నాము. అది నిజం కాదు, ఆకారణంకూడా ఈశ్వరుడే ఇది మీరు అర్థం చేసుకోవాలి. అక్కడ ఉన్నవాడు ఈశ్వరుడే, చేసేది అంతా ఆయనే కాని మనం ఏమనుకొంటున్నాము అంటే ఆయనలేడు మనం ఉన్నాము అనుకొంటున్నాము. శరణాగతి చెందినవాడికి రెండు ఉండదు, ఉన్నది ఆయనే, అంతా భగవంతుడే అని తెలుస్తుంది. ద్వైతంలో నుండి ద్వైతం, భయం, కోరిక, అశాంతి అన్నీవస్తాయి. ద్వైతం నశించిన వెంటనే వాడికి అభయస్థితి కలుగుతుంది, అదే మోక్షం, మనకు ఆగ్రహం ఉంది కాని నిగ్రహంలేదు. ఒకోసారి మనం అనుకొన్నవి అవ్వవు, ఒకోసారి అనుకొన్నవి అన్నీ అయిపోతూ ఉంటాయి. మనం అనుకొన్నవి అవ్వకపోవటం కూడా మన మంచికోసమే భగవంతుడు అలా చేస్తున్నాడు అని తెలిస్తే ఆగ్రహంరాదు. మన జీవితాన్ని ఎప్పుడు, ఎక్కడ, ఎలా మలుపు తిప్పాలో ఈశ్వరుడు చూసుకొంటూ ఉంటాడు. మనం ఆయనకు శరణాగతి చెందాలి. శరణాగతి చేసినవాడికి శక్తి కలుగుతుంది. ఎక్కడైతే శక్తి ఉందో అక్కడ జ్ఞానం ఉంటుంది, ఎక్కడైతే జ్ఞానం ఉందో అక్కడ శక్తి ఉంటుంది. మనకు నేను అనే తలంపు ఉంది. అదే మూలతలంపు. మనకు ఎన్ని సమస్యలు వచ్చినా ఈదేహాగతమైన నేనుకే. దేహం మరణించిన తరువాత ప్రయాణం చేసేది కూడా ఇదే. అందుచేత దేహం ఉండగానే ఈ దేహంతో తాదాత్వం పొందే నేనును దాని మూలంలోనికి తీసుకొనివెళితే, అది దానిమూలాన్ని చూసిన వెంటనే అది నశిస్తుంది, అప్పుడు హృదయంలో ఉన్న శాంతి వచ్చి నీసహస్రారాన్ని ముంచుతుంది. ఆత్మానందం అంటే ఏమిటో అప్పుడు నీకు తెలుస్తుంది. ఆత్మానందం నీకు దొరికినప్పుడు ఇంక ఆనందం కోసం బయట వ్యక్తులమీద, పరిస్థితులమీద ఆధారపడవలసిన పనిలేదు. అప్పుడు మనం స్వతంత్రులమవుతాము. ఆత్మసుఖం మీకు అనుభవంలోనికి వచ్చినప్పుడు దానితో సమానమైన సుఖం ఇంకోటిలేదు అని మీ హృదయంలో స్ఫురిస్తూ ఉంటుంది. నీభక్తి నిజమైతే, శరణాగతి నిజమైతే భగవంతుడు నిన్ను విడిచిపెట్టడు.

ఈ లోకంలో అనేకకాల మనుషులు ఉంటారు, రకరకాల సంఘటనలు జరుగుతూ ఉంటాయి, వీటి అన్నింటి మధ్య నీవు వికారంలేకుండా ఉండాలి. మనం ట్రైనింగ్ పొందటానికి ఈ భూమిమీదకు వచ్చాము. ఇన్ని వికారములమధ్య నిర్వికారంగా ఉండగలిగితే ఇన్ని విషయాల మధ్య నిర్విషయంగా ఉండగలిగితే లోపల నిరాకారంగా ఉన్న వస్తువు మనకు అనుభవంలోనికి వస్తుంది. మన దుఃఖానికి కారణం నేను, నాది. ఈ దేహం భూమి మీద తిరుగుతున్నప్పుడే ఈ రెండింటిలోనుండి ఎవడైతే విడుదలపొందాడో వాడికి దుఃఖస్వర్గం ఉండదు. ఈ రెండు అంతతేలికగా మనలను విడిచిపెట్టవు. మనకు ఇష్టమైనవారు కనబడితే ఒకలాగ ఉంటాము ఇష్టంలేనివారు కనబడితే ఒకలాగ ఉంటాము. లాభం వచ్చినప్పుడు

ఒకలాగ ఉంటాము. నష్టం వచ్చినప్పుడు ఒకలాగ ఉంటాము, ఉపకారం చేసినవాడు కనబడితే ఒకలాగ ఉంటాము, అపకారం చేసినవాడు కనబడితే ఒకలాగ ఉంటాము. ఇన్ని అవతారాలు ఎత్తుతూ ఉంటే అవి రెండూ మనలను ఎలా విడిచిపెడతాయి, విడిచిపెట్టనే విడిచిపెట్టవు. ఈ రెండూ ఉన్నవాడు దుఃఖంలో నుండి విడుదలపాందే అవకాశంలేదు. నీకులాభం వచ్చినప్పుడు పొంగిపోతావు, నష్టం వచ్చినప్పుడు కృంగిపోతావు. అప్పుడు నీకు దేహాభిమానం పెరిగిపోతుంది. నువ్వు ఎలాగ ఉండాలంటే ఇతరులకు లాభం వచ్చినప్పుడు నీకు ఏమి అనిపించదు, ఇతరులకు నష్టం వచ్చినప్పుడు నీకు ఏమీ అనిపించదు. నీ స్వవిషయంలో కూడా అలాగే ఉండు అప్పుడు నీమనస్సు అణిగిపోతుంది, దేహంతో తాదాప్యం పొందేబుద్ధి నశిస్తుంది, దేహాభిమానం నశిస్తుంది, నీకు ఆత్మజ్ఞానం కలుగుతుంది. అలాలేకుండా, ఒక క్రమశిక్షణ లేకుండా, ఏదో కొంతలాభం వస్తే పొంగిపోయి ఎగిరిఎగిరి పడిపోవటం మరల కొంత నష్టంవస్తే కుంగిపోయి మంచం పట్టేయటం ఇంత పిరికివాడికి, ఇంత బలహీనుడికి ఆత్మజ్ఞానం ఎలా కలుగుతుంది? కలుగనే కలుగదు అని చెప్పటం.

మనం గతాన్ని మర్చిపోవాలి, వర్తమానకాలాన్ని జాగ్రత్తగా ఉపయోగించుకోవాలి. అప్పుడు భవిష్యత్కాలం మనకు అనుకూలమవుతుంది. పిల్లలు కష్టపడి ఎలా చదువు సంపాదించుకొంటున్నారో, లాకికులు లోకంలో గొప్పలకోసం, గౌరవాలకోసం ఎలా కష్టపడుతున్నారో అలాగ భక్తులు ఈశ్వరునిదయను పొందటానికి కష్టపడి ప్రయత్నం చేసుకోవాలి. ఈశ్వరుని దయను ఎలా పొందగలము అంటే ఈశ్వరుని వాక్యంయందు మనకు నమ్మకం కలగాలి, ఆయన చెప్పినమాట ప్రకారం మనం జీవించాలి అప్పుడు ఆయన దయకు మనం పాత్రులవుతాము. యోగికానివాడు జ్ఞానికాలేడు. యోగం అంటే జీవుడిని ఆత్మని ఒకటి చెయ్యాలి అలాచేస్తే దానిని సమాధిస్థితి అంటారు, ఒక్కటిగా ఉండటమే సమాధిస్థితి, ఆసమాధిస్థితి నీకు కలిగినప్పుడు ఉన్న వస్తువు ఉన్నట్లుగా నీకు వ్యక్తమవుతుంది. మనకు ఎప్పుడైనా ఉద్రేకం వస్తుంది, వచ్చినప్పుడు అదే మనం అనుకొంటాము, నేను ఆత్మను అన్న సంగతి మర్చిపోతాము, ఆఉద్రేకమే నేను అనుకొని దానితో తాదాప్యం పొందుతాము, అదేమాయ, మనకు ఏదైనా దుఃఖం వస్తోంది అనుకోండి, మనకు ఉద్రేకం వస్తోంది అనుకోండి లోపల మీకు తెలియకుండా ఏదోకోరిక ఉందని అర్థం. మీరు ప్రశాంతంగా కూర్చొని చూసుకోండి. మనం అనుకొన్నపని అయిపోతే సంతోషంగా ఉంటాము, అనుకొన్న పని అవ్వకపోతా డీలా అయిపోతాము, దుఃఖం వస్తుంది. భగవంతుడు ఏమి చెపుతున్నాడు అంటే నువ్వు పనిచెయ్యి, అది నువ్వు అనుకొన్నట్లుగా జరగవచ్చు లేకపోతే జరగకపోవచ్చు. జయం, అపజయం అనేది నీదేహప్రారబ్ధాన్ని బట్టి ఆధారపడి ఉంటుంది. మనం పని అయితే ఒకరకంగా, పని అవ్వకపోతే ఒక రకంగా

ఉంటాము. అలాకాదు నీవు పని చేస్తున్నావు కదా పనిచేసేటప్పుడే, ఆపనిలోనే సంతోషించు పని జరిగిన తరువాత ఎంత సంతోషిస్తున్నావో అలాగ పనిలోనే సంతోషించు. ఎంజాయ్ దిగ్ మే, పనిలోనే ఎంజాయ్ చేయటం నేర్చుకో. అప్పుడు నీకు పని పూర్తి అవుతుంది, నీకు జ్ఞానం కలుగుతుంది. జయమనేది, అపజయమనేది నీచేతిలోలేదు, అది ఈశ్వర నిర్ణయం ప్రకారం జరుగుతుంది. ఈశ్వరుడు జీవులను వారివారి ప్రారబ్ధముననుసరించి ఆడిస్తున్నాడు. జరగవలసినది జరిగే తీరును, జరుగరానిది ఎవరు ఎంత ప్రయత్నం చేసినా జరుగనే జరుగదు. దేవుడు మనకళ్ళకు కనబడడు కాని ఉన్నాడు. ఏ జీవుడుని ఎప్పుడు ఎక్కడ కూర్చోబెట్టాలో అక్కడ కూర్చోబెడతాడు, వాడు నియంత. మీరు ఒక మనిషిని పతనం చెయ్యాలి అనుకొన్నారు అనుకోండి, వాడి మీద దేవుని అనుగ్రహం ఉంటే వాడిని తీసుకొని వెళ్ళి ఉన్నతస్థానంలో కూర్చోబెడతాడు మనం ఏమి చెయ్యగలము.

ఒకసారి శ్రీ కృష్ణదేవరాయలు సభలో మాట్లాడుతూ ఇక్కడమోక్షానికి వెళ్ళేవారు ఎవరైనా ఉన్నారా అని అడిగాడు. అక్కడ పండితులు, భక్తులు, కవులు ఉన్నారు ఎవరూ మాట్లాడటంలేదు. అప్పుడు తెనాలి రామకృష్ణుడు లేచి ఇప్పుడు నేను నేను అంటున్నాను, ఈ నేను అనే బుద్ధి ఇంకా నాకుపోలేదు. నువ్వు మోక్షానికి వెళతావా అని మీరు అడుగుతున్నారు. ఈశరీరం చనిపోయేలోపు ఈ నేను అనే బుద్ధిపోతే మీరు చెప్పినచోటికి పోతాను అన్నాడు అంటే మోక్షానికి వెళతాడు. మీరు మనస్సును విశ్లేషణ చేసుకొంటే ఏమీలేదు. అంతా మనస్సే, గాఢనిద్రలో మనస్సులేదు అందుచేత అక్కడ ఏమీలేదు. మనస్సు ఉంటే అంతాఉంది, అదిలేకపోతే ఏమీలేదు చివరకు నువ్వు మిగులుతావు. ఎక్కడైతే మనస్సు అణిగిందో అక్కడ మనం ఏదిగా ఉన్నామో అది స్వరూపంగా వ్యక్తమవుతుంది. అదే నారాయణ స్వరూపం. ఈశ్వరుడు అనేవాడు ఒకడు ఉన్నాడు అని విశ్వసించటం నేర్చుకో. నీకు ఏదైనా మంచి జరిగితే అది ఈశ్వర ప్రసాదం, నీకు పరిస్థితులు ప్రతికూలంగా ఉంటే అదికూడా ఈశ్వరప్రసాదమే. మనం కుండలు కొన్నప్పుడు ఇలాకొట్టి చూస్తాము. అది ఖంగుమనాలి లేకపోతే దానిని మట్టిలో పడేస్తారు. అలాగే భగవంతుడు ఏమి చేస్తాడు అంటే కావాలనే మనకు అనుకూలపరిస్థితులు, ప్రతికూలపరిస్థితులు పెడతాడు. మనకు అనుకూల పరిస్థితులు ఉన్నప్పుడు మనం ఎలా ఉన్నామో, ప్రతికూలపరిస్థితులు ఉన్నప్పుడు మనం ఎలా ఉన్నామో చూస్తూఉంటాడు. కుండను కొట్టినట్లుగా అప్పుడూ కొడతాడు, ఇప్పుడూ కొడతాడు మనం ఎలా ఉన్నామో చూస్తాడు. అనుకూలపరిస్థితులు ఉన్నప్పుడు మనం ఎగిరి ఎగిరిపడతాము, ప్రతికూలపరిస్థితులు వచ్చినప్పుడు ఏడుస్తూ కూర్చొంటాము అప్పుడు మనలను తీసుకొనివెళ్ళి మట్టిలోపడేస్తాడు అంటే పునర్జన్మలో పడేస్తాడు. జయాపజయాలను సమానంగా చూసుకొంటున్నామని నోటితో చెపుతున్నాము అనుకోండి

కాని మనస్సులో అలా చూసుకోవటం లేదు అనుకోండి అది కూడా భగవంతుడు చూస్తూ ఉంటాడు. ఎందుచేతనంటే ఆయన మన హృదయంలో అంతర్మామిగా ఉన్నాడు కదా. జయాపజయాలను సమానంగా చూసుకోకపోతే మనలను పునర్జన్మలోపడేస్తాడు. నేను నా అహంకారంకోసం పనిచేస్తున్నానా? ఈశ్వరుడికోసం పనిచేస్తున్నానా? నోటితో ఈశ్వరార్చితం అంటాను కాని లోపల అహంకారార్చితం అంటాను అంటే చేసేది అహంకారం కోసం చేస్తున్నాను. అప్పుడు తీసుకొనివెళ్ళి మట్టిలో కలిపేస్తాడు. మనంలోకాని మోసం చేయగలము కాని ఈశ్వరుడిని మోసం చేయలేము. నీ నోటితో చెప్పే మాటవలన మోసపోయేటంత అమాయకుడుకాదు భగవంతుడు, మనకంటే తెలివిగలవాడు. కొంతమంది మేము చాలా తెలివైనవారము అనుకొంటారు అలా అనేది ఎవరు? నీ అహంకారం అంటోంది. ఆ తెలివి నీఅహంకారాన్ని పెంచటానికి పనికివస్తుంది. నిజమైన తెలివైనవాడు ఎవడు నేను తెలివైనవాడిని అని అనుకోడు. ఈశ్వరుడు అనేవాడు ఒకడు ఉన్నాడు. ఆయన మనకంటే వివేకవంతుడు, ప్రజ్ఞావంతుడు, మనకేది మంచిదో మనకంటే ఆయనకు ఎక్కువ తెలుసు, ఈ విషయం మీరు మర్చిపోవద్దు. ఈశ్వరుడు అనేవాడు ఒకడు ఉన్నాడు అని మీరు పరిపూర్ణంగా విశ్వసించండి అన్నీ కండిషన్లో పడిపోతాయి. మనం నోటితో చెప్పేమాటను మన మనస్సు అంగీకరించటంలేదు. మనం ఎవరిని మోసం చేస్తాము. మన నోటికి మనస్సుకు చాలాదూరం ఉంది, ఇంక మనకు జ్ఞానం ఏమిటి?

మనం ఏదైనా మంచిపని చేస్తున్నాము అనుకోండి, ఆపని సంతోషంగా చెయ్యాలి, నిర్మలంగా చెయ్యాలి, శాంతిగా చెయ్యాలి, భక్తిగా చెయ్యాలి, ప్రచారంకోసం చేయకూడదు. మనం ఏదైనా పనిచేస్తే దానివలన మనకు శాంతి కలగాలి, ఇతరులకు శాంతి కలగాలి, మనకు ఆనందం కలగాలి ఇతరులకు ఆనందం కలగాలి, పని ఇలాచేస్తే మనకు భగవంతుని దయ కలుగుతుంది. ప్రచారం కోసం పనిచేస్తే దానివలన గౌరవం వచ్చినా భగవంతుని దయకు దూరమవుతాము. మనం చేసే పనివలన మనకు మనోనిగ్రహం రావాలి, ఈశ్వరుని దయ రావాలి. ఇతరులను మనం అనుసరించకూడదు. భగవంతుడి వాక్యాన్ని ఎదురుగా పెట్టుకొని అలా జీవించటం నేర్చుకోవాలి. ఇతరుల గొడవ మనకు అనవసరం. అహంకారానికే ఇతరులు ఉన్నారు, ఆత్మకు ఇతరులులేరు, పేచీలు వచ్చినప్పుడు మనకు చేతనయితే సమాధానపరచటానికి ప్రయత్నం చేయాలి కాని ఆపేచీ పెంచకూడదు, దానివలన హృదయశుద్ధి కలుగుతుంది. హృదయశుద్ధి కలవారు ధన్యులువారు దేవుని చూచేదరు అని బైబిలులో చెప్పారు. మీ కుడిచేతిలో ఉన్న వస్తువు ఎడమచేతికి ఇస్తావు అనుకో, ఎవరికో ఏదో చేసాను అని నీవు అనుకోవు ఎందుచేతనంటే రెండుచేతులు నీవేకాబట్టి. అంతానువ్వేకాబట్టి నువ్వు సమాజానికి ఏది చేసినా అలాగే ఉండాలి. అప్పుడు వేరుబుద్ధి

నశిస్తుంది, జ్ఞానానికి అర్హతయోగ్యత కలుగుతుంది. కృష్ణుడు గీతలోనేను అంటాడు. ఆ నేను చైతన్యగతమైన నేను. చైతన్యానికి తెలివితోటి, మనస్సుతోటి దేనితోటి పనిలేదు. అది స్వతంత్రమైనది. ముక్కులో గాలిపోతే ఈ శరీరం పోతుంది కాని చైతన్యానికి ఈ గాలితో పనిలేదు. ఈస్పృష్టి లేనప్పుడు, పంచభూతాలు లేనప్పుడు ఏదైతే ఉందో అదే చైతన్యం. అది ఎవరు అనుకొంటున్నావు? అది నీవై ఉన్నావు, దాని తాలుక అనుభవం పొందు. చైతన్యం నీహృదయంలో ఉంది, ఈ శరీరంతో దానికి ఇసుమంతయు సంబంధంలేదు. నువ్వు సర్వవిధముల ప్రయత్నంచేసి గురువును ఆశ్రయించి, శాస్త్రమును ఆశ్రయించి, భగవంతుడి దయను పొంది చైతన్యానుభవం పొందటానికి ప్రయత్నంచెయ్యి, చైతన్యానుభవం పొందాక నీకు తెలుస్తుంది నీ హృదయంలో ఉన్నదే అంతటా వ్యాపించి ఉంది, అది ఇది ఒక్కటే అని నీకు తెలుస్తుంది. అదే నీకడసారిజన్మ. మనకు ఉన్నది చిన్న తెలివి, మనం కిరసనాయిలు దీపంలాంటి వారము, కిరసనాయిలు దీపాన్ని దృష్టిలో పెట్టుకొని చైతన్యం గురించి ఆలోచిస్తే ఎలాగ? ఈదీపం ఎప్పుడు ఆరిపోతుందో తెలియదు. ఈదీపాన్ని ఆధారంగా పెట్టుకొని చైతన్యాన్ని కొలుస్తాను అంటావు ఏమిటి? అసలు నీవు ఎంతటివాడవు. మనం పుట్టకముందు ఈ సృష్టి ఉంది. మనం మధ్యలో వచ్చాము, కొంతకాలం అటుఇటు తిరుగుతాము, మరల మట్టిలో కలిసిపోతాము. మన మనస్సుతో గ్రహించే విద్యలు అన్నీ మిథ్యావిద్యలు, అవి పొట్టకే పరిమితం. చదువవలెను, చదువవలెను చావులేని చదువుచదవవలెను అన్నాడు ప్రవ్లీడుడు. ఆత్మజ్ఞానులతోటి సహవాసం కంటే మించిన భాగ్యం ఏముంది అన్నారు పరమహంస. వారి సమక్షంలో కూర్చోంటే మీకు కూడా ఆత్మజ్ఞానం సంపాదించాలనే బుద్ధి కలుగుతుంది, అంతకుమించిన భాగ్యంలేదు. ఆత్మజ్ఞానమే సంపద, ఆత్మజ్ఞానమే లక్ష్మి, ఆత్మజ్ఞానమే ఆనందం, ఆత్మజ్ఞానమే అమృతం, అదే నిర్వాణస్థితి. నిన్ను మాయచేయటానికి ఒకోసారి అదృష్టంతో కప్పతాడు. అప్పుడు నీవు అవినయం తెచ్చుకోవద్దు, గర్వం తెచ్చుకోవద్దు అదృష్టం వచ్చినా నీవు గర్వంలేకుండా ఉన్నావు అనుకో మనం ఇన్ని ఇచ్చినా మాయలోపడకుండా ఉన్నాడు. గర్వంలేకుండా ఉన్నాడు, అవినయంలేకుండా ఉన్నాడు, ఈ బాహ్యపదార్థముల మధ్యలో ఉండి వాటితో తాదాప్యం లేకుండా ఉన్నాడు అని నిన్ను మట్టిలో కలపటం మానేసి, తన స్వరూపాన్ని ఇచ్చేస్తాడు. ఒకోసారి మనకు ఉన్నవి ఊడగొడతాడు, ప్రతికూలపరిస్థితులను కల్పిస్తాడు. అప్పుడు మనం కుంగిపోకుండా ఉన్నాము అనుకోండి, వీరు చాలా నార్మల్గా ఉన్నారు, నేచురల్గా ఉన్నారు, కష్ట సుఖాలను సమానంగా తీసుకొంటున్నారు అని మనలను మట్టిలో కలపటం మానివేసి ఆయన స్వరూపాన్ని ఇస్తాడు, అదేమోక్షం.



సద్గురు శ్రీ నాన్నగారి అనుగ్రహభాషణములు

15-07-2004 గురువారం జిన్నూరు శ్రీ రమణక్షేత్రం



చింతపర్లు గ్రామంలో శ్రీ పెన్నెత్త శ్రీనివాస చంద్రశేఖర్వర్మ, పద్మావతి దంపతులచే నూతనంగా నిర్మించిన షిరిడీ సాయినాథుని విగ్రహ ప్రతిష్ఠ మహోత్సవ సందర్భంగా సాయినాథునికి పాలాభిషేకం చేస్తున్న సద్గురు శ్రీనాన్నగారు




జిన్నూరు శ్రీ రమణక్షేత్రంలో గురుపూర్ణిమ మహోత్సవములో సద్గురు శ్రీ నాన్నగారు

05-07-2004



గురుపూర్ణిమ సందర్భముగా సద్గురు శ్రీనాన్నగారిని సన్మాలిస్తున్న శ్రీరమణక్షేత్రం అధ్యక్షుడు శ్రీ పి.యస్.యస్. రాజు, కార్యదర్శి శ్రీ పి. శ్రీరామరాజు



వైదారాబాదు వాస్తవ్యులు శ్రీ రామకృష్ణంరాజు, లక్ష్మీ దంపతులచే

“గురుపూజ”

రమణ భాస్కర